

Løgtingslóg um broyting í lögtingslóg um dagpening vegna sjúku v.m.

(COVID-19, dagpeningur vegna sóttarhald, dagpeningur til fólkapensjonistar, endurgjald til arbeiðsgevara, viðkaður rættur til sjálvstøðug vinnurekandi o.a.)

Samsvarandi samtykt Løgtingsins staðfestir og kunnger lögmaður hesa lögtingslóg:

§ 1

Í lögtingslóg nr. 74 frá 8. mai 2001 um dagpening vegna sjúku v.m., sum seinast broytt við lögtingslóg nr. 42 frá 7. apríl 2020, verða gjørdar hesar broytingar:

1. Aftan á § 2, men áðrenn yvirskriftina yvir § 3, verður sett:

“§ 2 a. Dagpeningur verður veittur persóni, sum er settur í sóttarhald av heilsumyndugleikunum, ella sum heilsumyndugleikarnir hava mælt til at fara í sóttarhald orsakað av COVID-19.

Stk. 2. Hóast ásetingina í § 4, kann persónur, sum hevur fingið tillutað fólkapensjón ella er fyltur 70 ár, og sum hevur fingið staðfest COVID-19, av heilsumyndugleikunum er settur í sóttarhald, ella sum heilsumyndugleikarnir hava mælt til at fara í sóttarhald orsakað av COVID-19, fáa dagpening.

Stk. 3. Dagpeningaupphæddin sbt. stk. 2 verður roknað eftir § 8, stk. 1-3 og § 9, stk. 1 og 3, tó í mesta lagi 500 kr. um dagin, íroknað frítíðarløn.

Stk. 4. Eftirlønargjald verður ikki lagt aftrat dagpeningum sbt. stk. 2.

Afturrindanarskipan fyri privatar arbeiðsgevarar

§ 2 b. Hóast § 2, stk. 3 og § 3, stk. 1 kann privatur arbeiðsgevari fáa afturrindaðar tær lønarútreiðslur, ið standast av, at starvsfólk, sum hevur rætt til løn undir sjúku, men annars lýkur vanligu treytirnar í hesi lögtingslógini, hevur fingið staðfest COVID-19, av heilsumyndugleikunum er sett í sóttarhald, ella heilsumyndugleikarnir hava mælt til at fara í sóttarhald orsakað av COVID-19.

Stk. 2. Hóast ásetingina í § 4, er persónur, sum hevur fingið tillutað fólkapensjón ella er fyltur 70 ár, fevndur av ásetingini í stk. 1.

Stk. 3. Upphæddin, sum verður afturrindað sbt. stk. 1, verður roknað eftir § 8, stk. 1-3. Afturgjaldið er í mesta lagi tann upphædd, sum starvsfólkið vildi havt rætt til sbt. § 9, um viðkomandi leyk treytirnar um rætt til dagpening eftir hesi lögtingslóg. Hjá mánaðarløntum kann arbeiðsgevari nýta seinast útgoldnu mánaðarlønina sum inntøkugrundarlag sbt. § 8, stk. 1.

Stk. 4. Upphæddin, sum verður afturrindað sbt. stk. 2, verður roknað eftir § 8, stk. 1-3. Afturgjaldið er í mesta lagi 500 kr. um dagin, íroknað frítíðarløn.

Stk. 5. Afturgjaldið sbt. stk. 2 fevnir ikki um eftirlønargjald.

Stk. 6. Afturrindan sbt. stk. 1 og 2 fevnir ikki um starvsfólk, sum heilt ella lutvíst kunnu røkja arbeiðið heimanífrá.”

2. Aftan á § 10 verður í kapittul 5 sett:

“§ 10 a. Verður umsókn um afturrindan sbt. § 2 b móttikin á Almannaverkinum í seinasta lagi 90. dagin aftaná 1. fráverudag, kann afturrindan játtast frá og við 1. fráverudegi.

Stk. 2. Verður umsóknin móttikin á Almannaverkinum seinni enn ásett í stk. 1, kann afturrindan bert játtast frá móttøkudegnum.”

3. Aftan á § 17, men áðrenn yvirskriftina yvir § 18, verður sett:

“§ 17 a. Um frávera er orsakað av viðurskiftum, sum viðvíkja COVID-19, sbr. § 2 a, stk. 1, fær persónur, hóast §§

16 og 17, stk. 1, rætt til dagpening dagin eftir, at umsókn um upptøku í sjálvbodnu tryggingina er latin inn.”

4. Aftan á § 20 verður sett:

“§ 20 a. Dagpeningur veittur sbrt. §§ 2 a og 2 b er undantikin kravinum um afturrindan sbrt. § 20, stk. 2.”

5. Aftan á § 23 a verður sett:

“§ 23 b. Við staðfesting av COVID-19 ella við óarbeiðsføri sbrt. §§ 2 a og 2 b er vátan frá arbeiðsgevara javnsett við læknavátan. Í førum, har Almannaverkið metir tað neyðugt, kann læknavátan krevjast.”

§ 2

Stk. 1. Henda løgtingslóg kemur í gildi dagin eftir, at hon er kunngjørd og hevur virknað frá 1. juli 2020 og fer úr gildi 31. august 2020.

Stk. 2. Umsóknir sbrt. hesi løgtingslóg, sum eru fyri tíðarskeiðið frá 1. juli 2020 til og við 31. august 2020, men sum ikki eru Almannaverkinum í hendi ella ikki eru liðugt viðgjørðar, áðrenn løgtingslógin fer úr gildi, verða viðgjørðar sbrt. reglunum í hesi løgtingslóg.

Í Tinganesi, 14. august 2020

Bárður á Steig Nielsen (sign.)
løgmaður

Lm. nr. 9/2020